

L-Isla Refuġju tal-Immigranti minn Profs. Stanley Fiorini

Din is-sena jahbat ir-Raba' Ċentnarju mill-miġja tal-istatwa ta' Marija Bambina ġewwa l-Isla. Dan ġara meta fl-1618, żewġ Sengleani – Ġuzeppi Lanzun imlaqqam Ta' Palmett u iehor li kien jiġi missier Dimitri Tumbo, residenti l-Isla – niżżlu din ix-xbieha li kienet tagħmel parti minn galjun li safa mfarrak mill-qilla tal-mewġ, u li kienet intelqet tgħum f'wiċċ il-Baħar Adrijatku. Tawha rigal lill-Kappillan, Dun Kożmo Talavera, li laqagħha bil-ferħ f'isem il-parruċċani tiegħu.1

Ma setax jonqos li s-Sengleani jilqgħu, b'dirġhajj miftuħa beraħ, 'l Ommhom tas-Sema, tħabbat fuq biebbhom, tfittef refuġju wara l-għarqa, għax huma

stess kienu għaddew, kif għaddew ukoll ta' warajhom, mill-istess esperjenza ta' immigranti li, wara li habbtu wiċċhom mal-ħalel ta' baħar qalil u twegħir kbir, fittxew il-kenn tas-swar tal-Belt Invitta.

Dan tgħidulna l-istorja Sengleana jekk nagħrfu naqrawha minquxa fl-ismijiet u l-kunjomijiet fir-registri tal-Magħmudijiet, Żwigijiet u Mwiet miżmuma fl-Arkivju Parrokkjali b'tifkira ħajja ta' ġrajjetna u b'għożża għal dawk li jiġu warajna. Jekk inqallbu f'tit l-ewwel registri nsibu, li sa minn qabel ma twaqqfet il-parroċċa fl-1581, u sa mill-bidu nett tat-twaqqif tal-ewwel swar mibdija mill-Gran Mastru De la Sengle fl-1552 u mitmuma minn De Valette bi thejjija għall-Assedju l-Kbir tal-1565, kienu ġew ifittxu kenn emigranti minn Għawdex.

Nafu kif wara l-attakk aħrax tal-Misilmin taħt Dragut u Sinam Baxà fuq dik il-gżira fl-1551, li kaxkar miegħu fil-jasar tista' tgħid l-Għawdxin kollha, dawk il-ftit li seħħilhom jaħarbu l-qilla tal-għadu jew, wara snin ta' jasar xi hadd ħanin irriskatthom, għażlu li jfittxu kenn wara s-swar aktar felhana tal-Belt Invitta. Post dawn insibu sa mill-bidu nett nies b'kunjomijiet li ma kontx issibhom barra Għawdex qabel dak iż-żmien bħalma huma Alagona, Amaira (De Maira, Hamaira), Anastasi, Apap, Balistrera, Basili, Boffa (Dili Buffi), Cavallino, Cefai (Civai), Cini, Ciumi, Cremona, De Caci, De Manuele, Fantino, Guarreri, Lucia, Madiona, Mannara, Mejlaq, Mercieca, Mintoff, Navarro, Nicolaci, Piscopo (Episcopo), Saguna (Sahona), Sansone, Savina, Schiavone [Scavuni], u Theobaldo.2 Dawn kollha tfaċċaw fl-Isla f'dak iż-żmien. Jien tal-opinjoni li l-mod kif ħafna Sengleani sal-lum jippronunzjaw il-konsonanti /q/ (tqarreb lejn /k/) ġej bħala konsegwenza ta' din l-immigrazzjoni Għawdxija.

Wara l-Assedju u l-bini tal-Belt Valletta, l-istabbiltà li gabet magħha l-Ordni ta' San Ġwann, riflessa fil-ħafna xogħol li nħoloq, gabet magħha żjieda demografika kbira minħabba l-ammont dejjem jizdied ta' barranin



*Statwa ta' l-Isla tilqa' u tqim lill-Bambina.
(Alfred Camilleri Cauchi, 1996)*



li ġew ifittxu hajja ahjar hawnhekk. Hafna minn dawn tefgħu l-ankri fl-ewwel art li rifsu – fl-Isla – sabu tfajla tal-post, iżżewġuha u kabbru familja, kif jidher, hawn ukoll, mir-registri parrokkjali. Ma nistgħux nagħtu rendikont komplet ta’ dan il-fenomnu. Hawnhekk nillimitaw ruġna biss għal kunjomijiet Franciżi li huma aktar identifikabbli mingħajr ambigwià u, f’hafna każijiet, insibu wkoll konferma, iswed fuq l-abjad, li l-persuna hu tabilhaqq Gallus, Franciż.


Fis-seklu li jntemm fl-1684 (meta għandna dokument sabih fil-parroċċa li hu l-*Status Animarum* ta’ dik is-

sen)3 niltaqgħu ma’ dawn il-Franciżi qed jibdeu hajja fl-Isla: Arnaud, Audibert, Audinot, Bauduin, Bessier, Bonet, Bris, Buffier, Bugdier, Butiglier, Clavier, Cognet, Curet, Danier, Fancel (illum Vancell), Fochier, Fournier, Gaimard, Ghiù (Guillou), Gibran, Gilibert, Giraud, Laurier, Lautier, Licart, Loriò, Lubert, Lucano, Luvier, Minguin, Minot, Misè, Monier, Mustier, Olivier, Pervin, Petin, Plachier, Ricard, Schier, Seisò (illum Seysun), u Sicard. Naturalment, mhux dawn il-kunjomijiet kollha għadek tiltaqa’ magħhom illum. Fost dawk li seħħilhom jaslu sal-lum insibu Audibert, Lautier, Olivier, Seysun u Vancell. Oħrajn ta’ din

l-għamla li wiehed kien jippretendi li jiltaqa’ magħhom hawn, bħal Portanier u Guillaumier, jiddizappuntawna għax daħlu wara l-1700.

Din it-tendenza ssukat matul is-seklu XVIII kollu. Niltaqgħu ma’ għadd gmielu li sabu kenn fl-Isla li ġew mill-gzejjer tal-Mediterran, dawk Griegi – bħal ma huma De Candia, Di Modon, De Sira, Del Zante, Santa Maura u Santorin – kif ukoll minn Pantellerija minn fejn ġew Ta’ Busietta, Aloï, Lopez, Pantalleresco, kif ukoll Panzavecchia. Dil-familja tal-ahħar, li ġiet fl-1762 u li d-dar tagħha ghadha wieqfa fi Strada Vittoria kantuniera ma’ San Michele (fiha kien joqgħod hu ommi, Edgar Zarb), tat lil Malta żewġ figuri ta’ statura, jġigifieri, il-Kanonku Fortunatu (edukatur minn ta’ quddiem) [1797-1827] u Injazju Panzavecchia, Prelat u Politikant [1855-1925].

Lejn tmiem is-seklu bdew jitfaċċaw bosta immigranti min-naħat tad-Dalmazja (fi zminijietna, il-Jugoslavja) – sewwasew minn fejn ingabret l-istatwa tal-Bambina – li tefgħu gheruqhom hawn biex ifittxu x-xogħol. Din il-mewġa komplet wara li ġew l-Ingliżi meta, lejn l-1835, ġew aktar minnhom biex



Senglea – Belt mifruxa fuq il-bahar. (Fritz Photography)

Festa Marija Bambina


jaħdmu fit-tarzna.4 Minn dawn il-kunjomijiet tipiċi li nsibu fl-Isla għandna Anton[c]ich, Arzegorich, Botlich, Candich, Christianovich, Domancich, Endrich, Franinich, Jocoscich, Millerich, Mitrovich, Papich, Pietronich, Pugliesevich, Randich, Robinich, Scopinich, Stanicich, Vidorich, Villenich, Visanich, u oħrajn li għadhom magħna sal-lum. Minn ta' quddiem fost dawn, għax halla ismu fil-politka Maltija, hu l-patrijott Senglean, imwield l-Isla fit-28 t' Awwissu 1795, Ġorġ Mitrovich [1795-1885].

Bla dubju ta' xejn, l-akbar għadd ta' immigranti f'Malta, in genere, u fl-Isla, in specie, ġew mill-Italja. In-numru hu kbir wisq biex nidhlu fihom bid-dettall. Hekk pereżempju, il-familja tiegħi, Fiorini, ġew minn Livorno (1740), Esposito minn Napoli (1780), Demajo minn Sorrento (1645), Marengo u Landò minn Genova (1830), biex inkunu semmejna biss ftit. Imma influż mhux ta' min iwarribu ġara bħala konsegwenza tal-hekk imsejha Sistema Kontinentali ta' Napuljun, li b'reazzjoni għaliha l-Ingliżi kellhom jagħlqu ċ-ċentri li kienu waqqfu f' Livorno, f' Napoli u f' Palermo. Ir-riżultat kien li bosta li kienu jaħdmu mal-Ingliżi f' dawn iċ-ċentri sfaw bla xogħol hemmhekk u kien jaqbillhom imorru wara l-istess Inqliżi, li issa kienu qed jaħsbu jikkolonizzaw il-gzejjer tagħna.


Għalhekk nibdew naraw għadd kbir ta' Naplitani jittgħu għeruqhom fl-Isla: Esposito minn Sorrento u Procida, Cerentano, Jaccarini, Gaffiero, Scafidi u hafna oħrajn. Il-flotta Inqliża, minn-naħa tagħha, sorgiet fil-Port il-Kbir u allura tant baħrin Inqliżi, Irlandiżi u Skoċċiżi raw kif għamlu jtellgħu familja hawn, fl-ewwel art fl-Isla, kif kienu għamlu ta' qabilhom. Minn hawn il-bosta kunjomijiet Inqliżi li xterdu bhal faqqiegħ mal-Isla kollha: Airland, Baker, Bloodworth, Bond, Buckingham, Campforth, Cann, Car, Carter, Cooke, Copperstone, Cornish, Coyles, Cunningham, Dohoney, Dunnaford, Foster, Gardner, Garret, Harding, [H]arrison, Hayes, Henery, Henwood, Heywood, Hilton, Howard, Hynor, James, Jones, Keenan, Kelly, Kennelly, Kevell, Knight, Lawrence, MacKinnack, Mahoney, Marston, McCarthy, McKeon, Milbourne, Miller, Newton, O'Flynn, Parker, Phillips, Shaw, Small, Smith, Stow, Sullivan, Temple, Tower, Urry, Wall, White, Williams u l-bqija.



Kanonku Fortunato Panzavecchia (1779-1850).



Monsinjur Injazju Panzavecchia (1855-1925).



George Mitrivoch (1795-1885).

Marbut ukoll mal-Ingliżi u l-effett tat-Tieni Gwerra Dinjija li minhabba fiha l-Isla sfiat tista' tghid meqruda għalkollox u niesha, flimkien ma' Ommhom tas-Sema, xterdu bħala refuġjati mal-erba' t'irjieh tal-gżira. Imma meta waqfu l-bombi, il-bini reġa' beda jissewwa u n-nies tithajjar terġa' lura. Izda hawn ġara fenomnu ieħor, għax hafna mis-Sengleani li kienu harġu minn l-Isla fil-gwerra laħqu d'raw fejn kienu

refuġjati u djarhom issa ttiehdu minn nies oħra li ma kinux originarjament minn hawn.

Hekk, milli niftakar ta' tfuliti, fost shabi kien hemm Piju Mangion (li kienu ġew minn Hal Għaxaq), Vanni Bartolo minn Hal Qormi u Lino Spiteri minn Hal Tarxien; il-familja tiegħi stess kienet refuġjata Hal Balzan fejn twelidt jien imma konna rgajna lura l-Isla wara l-gwerra. Irid isir sondaġġ sew biex nikkwantifikaw din il-mewġa l-aktar reċenti ta' Maltin li, mill-irhula fittxew refuġju fl-Isla wara l-gwerra.

Illum tisma' kemm-il darba 'l min jgħid, "Kif imtlejna barranin immigranti ta' kull għamla, ta' kull lewn u ta' kull sura!" Kemm hu hafif ninsew li aħna lkoll, min mod u min ieħor, għamilna bħalhom u ġejna fl-Isla – immigranti.

- 1 A. Bonnici, L-Isla fi Grajjiet il-Bażilka – Santwarju ta' Marija Bambina, i (1981) 126-7
- 2 Għall-origini Għawdxija ta' dawn il-kunjomijiet ara G. Wettinger, 'The place-names and the personal nomenclature of Gozo: 1372-1600', *Oriental Studies* (Leeds: University 1980) 173-198. M. Cassar, *The Surnames of the Maltese Islands – An Etymological Dictionary* (Malta: BDL 2003). Għal ċaqliq fil-popolazzjoni f'dak iż-żmien, ara S. Fiorini, 'The Resettlement of Gozo after 1551', *Melita Historica*, ix/3 (1986) 203-244.
- 3 Il-listi *Status Animarum* kienu bħal ċensiment li l-Kappillan kien jagħmel fi żmien il-Għid tal-parruċċani kollha minhabba l-obbligu tal-qrar u t-tqarbin f'dak iż-żmien tas-sena liturġika (u l-bdil tal-bullettini, min għadu jiftakarhom). Għall-popolazzjoni ta' Malta fl-1687, ara S. Fiorini, 'Status Animarum II: A census of 1687', *Proceedings of History Week 1984* (Malta: Historical Society 1986) 41-100.
- 4 Cassar, 372.

"Hi traġika ż-zieda ta' immigranti li jaħrbu l-faqar dejjem jikber migjub mit-taħsir ambjentali, li lanqas jiġu rikonoxxuti bħala rifuġjati fil-konvenzjonijiet internazzjonali u jkollhom iġorru l-piż ta' hajjithom imwarrba mingħajr ebda tip ta' harsien legali. B'xorti hażina, hemm indifferenza generali quddiem dawn it-traġedji, li sal-ġurnata tal-lum għadhom qed isehħu f'bosta rkejjen tad-dinja. Innuqqas ta' reazzjonijiet quddiem dawn il-grajjiet traġiċi ta' hutna hu sinjal ta' kemm tlietna dak is-sens ta' responsabbiltà għal min hu bħalna, li fuqu suppost tinbena kull soċjetà ċivili."

Papa Franġisku, Ittra Enciklika *Laudato Si*, par. 25